

॥ अद्वैतानुभूति ॥

.. advaitanubhuti ..

sanskritdocuments.org

July 25, 2016

Document Information

Text title : Advaitanubhuti

File name : advaitanubhuti.itx

Category : vedanta

Location : doc_z_misc_shankara

Author : Adi Shankaracharya

Language : Sanskrit

Subject : philosophy/hinduism

Transliterated by : Sunder Hattangadi (sunderh at hotmail.com)

Proofread by : Sunder Hattangadi (sunderh at hotmail.com)

Description-comments : In 84 verses

Latest update : Nov. 3, 2009

Send corrections to : Sanskrit@cheerful.com

Site access : <http://sanskritdocuments.org>

॥ अद्वैतानुभूति ॥

॥ श्रीः ॥

॥ अद्वैतानुभूतिः ॥

अहमानन्दसत्यादिलक्षणः केवलः शिवः ।
सदानन्दादिरूपं यत्तेनाहमचलोऽद्वयः ॥ १ ॥

अक्षिदोषाद्यथैकोऽपि द्वयवद्भाति चन्द्रमाः ।
एकोऽप्यात्मा तथा भाति द्वयवन्मायया मृषा ॥ २ ॥

अक्षिदोषविहीनानामेक एव यथा शशी ।
मायादोषविहीनानामात्मैवैकस्तथा सदा ॥ ३ ॥

द्वित्वं भात्यक्षिदोषेण चन्द्रे स्वे मायया जगत् ।
द्वित्वं मृषा यथा चन्द्रे मृषा द्वैतं तथात्मनि ॥ ४ ॥

आत्मनः कार्यमाकाशो विनात्मानं न संभवेत् ।
कार्यस्य पूर्णता सिद्धा किं पुनः पूर्णतात्मनः ॥ ५ ॥

कार्यभूतो यथाकाश एक एव न हि द्विधा ।
हेतुभूतस्तथात्मायमेक एव विजानतः ॥ ६ ॥

एकोऽपि द्वयवद्भाति यथाकाश उपाधितः ।
एकोऽपि द्वयवत्पूर्णस्तथात्मायमुपाधितः ॥ ७ ॥

कारणोपाधिचैतन्यं कार्यसंस्थाच्चित्तोऽधिकम् ।
न घटाभ्रान्मृदाकाशः कुत्रचिन्नाधिको भवेत् ॥ ८ ॥

निर्गतोपाधिराकाश एक एव यथा भवेत् ।
एक एव तथात्मायं निर्गतोपाधिकः सदा ॥ ९ ॥

आकाशादन्य आकाश आकाशस्य यथा न हि ।
एकत्वादात्मनो नान्य आत्मा सिध्यति चात्मनः ॥ १० ॥

मेघयोगाद्यथा नीरं करकाकारतामियात् ।
मायायोगात्तथैवात्मा प्रपञ्चाकारतामियात् ॥ ११ ॥

वर्षोपल इवाभाति नीरमेवाभ्रयोगतः ।
वर्षोपलविनाशेन नीरनाशो यथा न हि ॥ १२ ॥

आत्मैवायं तथा भाति मायायोगात्प्रपञ्चवत् ।
प्रपञ्चस्य विनाशेन स्वात्मनाशो न हि क्वचित् ॥ १३ ॥

जलादन्य इवाभाति जलोत्थो बुद्बुदो यथा ।

तथात्मनः पृथगिव प्रपञ्चोऽयमनेकधा ॥ १४ ॥
 यथा बुद्बुदनाशेन जलनाशो न कर्हिचित् ।
 तथा प्रपञ्चनाशेन नाशः स्यादात्मनो न हि ॥ १५ ॥
 अहिनित्त्वयनीजातः शुच्यादिर्नाहिमाप्नुयात् ।
 तथा स्थूलादिसंभूतः शुच्यादिर्नाप्नुयादिमम् ॥ १६ ॥
 त्यक्तां त्वचमहिर्यद्वदात्मत्वेन न मन्यते ।
 आत्मत्वेन सदा ज्ञानी त्यक्तदेहत्रयं तथा ॥ १७ ॥
 अहिनित्त्वयनीनाशादहेर्नाशो यथा न हि ।
 देहत्रयविनाशेन नात्मनाशस्तथा भवेत् ॥ १८ ॥
 तक्रादिलवणोपेतमज्ञैर्लवणवद्यथा ।
 आत्मा स्थूलादिसंयुक्तो दूष्यते स्थूलकादिवत् ॥ १९ ॥
 अयःकाष्ठादिकं यद्वद्वह्निवद्वह्नियोगतः ।
 भाति स्थूलादिकं सर्वमात्मवत्स्वात्मयोगतः ॥ २० ॥
 दाहको नैव दाह्यं स्याद्दाह्यं तद्वन्न दाहकः ।
 नैवात्मायमनात्मा स्यादनात्मायं न चात्मकः ॥ २१ ॥
 प्रमेयादित्रयं सार्थं भानुना घटकुञ्चवत् ।
 येन भाति स एवाहं प्रमेयादिविलक्षणः ॥ २२ ॥
 भानुस्फुरणतो यद्वत्स्फुरतीव घटादिकम् ।
 स्फुरतीव प्रमेयादिरात्मस्फुरणतस्तथा ॥ २३ ॥
 पिष्टादिगुलसम्पर्काद्गुलवत्प्रीतिमान्यथा ।
 आत्मयोगात्प्रमेयादिरात्मवत्प्रीतिमान्भवेत् ॥ २४ ॥
 घटनीरान्नपिष्टानामुष्णत्वं वह्नियोगतः ।
 वह्निं विना कथं तेषामुष्णता स्याद्यथा क्वचित् ॥ २५ ॥
 भूतभौतिकदेहानां स्फूर्तिता स्वात्मयोगतः ।
 विनात्मानं कथं तेषां स्फूर्तिता स्यात्तथा क्वचित् ॥ २६ ॥
 नानाविधेषु कुम्भेषु वसत्येकं नभो यथा ।
 नानाविधेषु देहेषु तद्वदेको वसाम्यहम् ॥ २७ ॥
 नानाविधत्वं कुम्भानां न यात्येव यथा नभः ।
 नानाविधत्वं देहानां तद्वदेव नयाम्यहम् ॥ २८ ॥
 यथा घटेषु नष्टेषु घटाकाशो न नश्यति ।

तथा देहेषु नष्टेषु नैव नश्यामि सर्वगः ॥ २९ ॥
 उत्तमादीनि पुष्पाणि वर्तन्ते सूत्रके यथा ।
 उत्तमाद्यास्तथा देहा वर्तन्ते मयि सर्वदा ॥ ३० ॥
 यथा न संस्पृशेत्सूत्रं पुष्पाणामुत्तमादिता ।
 तथा नैकं सर्वगं मां देहानामुत्तमादिता ॥ ३१ ॥
 पुष्पेषु तेषु नष्टेषु यद्वत्सूत्रं न नश्यति ।
 तथा देहेषु नष्टेषु नैव नश्याम्यहं सदा ॥ ३२ ॥
 पर्यङ्करज्जुरन्ध्रेषु नानेवैकापि सूर्यभा ।
 एकोऽप्यनेकवद्भाति तथा क्षेत्रेषु सर्वगः ॥ ३३ ॥
 रज्जुरन्ध्रस्थदोषादि सूर्यभां न स्पृशेद्यथा ।
 तथा क्षेत्रस्थदोषादि सर्वगं मां न संस्पृशेत् ॥ ३४ ॥
 तद्रज्जुरन्ध्रनाशेषु नैव नश्यति सूर्यभा ।
 तथा क्षेत्रविनाशेषु नैव नश्यामि सर्वगः ॥ ३५ ॥
 देहो नाहं प्रदृश्यत्वाद्भौतिकत्वान्न चेन्द्रियम् ।
 प्राणो नाहमनेकत्वान्मनो नाहं चलत्वतः ॥ ३६ ॥
 बुद्धिर्नाहं विकारित्वात्तमो नाहं जडत्वतः ।
 देहेन्द्रियादिकं नाहं विनाशित्वाद्घटादिवत् ॥ ३७ ॥
 देहेन्द्रियप्राणमनोबुद्ध्यज्ञानानि भासयन् ।
 अहंकारं तथा भामि चैतेषामभिमानिनम् ॥ ३८ ॥
 सर्वं जगदिदं नाहं विषयत्वादिदंधियः ।
 अहं नाहं सुषुप्त्यादौ अहमः साक्षितः सदा ॥ ३९ ॥
 सुप्तौ यथा निर्विकारस्तथावस्थाद्वयेऽपि च ।
 द्वयोर्मात्राभियोगेन विकारीव विभाम्यहम् ॥ ४० ॥
 उपाधिनीलरक्ताद्यैः स्फटिको नैव लिप्यते ।
 तथात्मा कोशजैः सर्वैः कामाद्यैर्नैव लिप्यते ॥ ४१ ॥
 फालेन भ्राम्यमाणेन भ्रमतीव यथा मही ।
 अगोऽप्यात्मा विमूढेन चलतीव प्रदृश्यते ॥ ४२ ॥
 देहत्रयमिदं नित्यमात्मत्वेनाभिमन्यते ।
 यावत्तावदयं मूढो नानायोनिषु जायते ॥ ४३ ॥
 निद्रादेहजडुःखादि जाग्रदेहं न संस्पृशेत् ।

जाग्रद्देहजदुःखादिस्तथात्मानं न संस्पृशेत् ॥ ४४ ॥
 जाग्रद्देहवदाभाति निद्रादेहस्तु निद्रया ।
 निद्रादेहविनाशेन जाग्रद्देहो न नश्यति ॥ ४५ ॥
 तथायमात्मवद्भाति जाग्रद्देहस्तु जागरात् ।
 जाग्रद्देहविनाशेन नात्मा नश्यति कर्हिचित् ॥ ४६ ॥
 हित्वायं स्वाप्रिकं देहं जाग्रद्देहमपेक्षते ।
 जाग्रद्देहप्रबुद्धोऽयं हित्वात्मानं यथा तथा ॥ ४७ ॥
 स्वप्नभोगे यथैवेच्छा प्रबुद्धस्य न विद्यते ।
 असत्स्वर्गादिके भोगे नैवेच्छा ज्ञानिनस्तथा ॥ ४८ ॥
 भोक्त्रा बहिर्यथा भोग्यः सर्पो दृषदि कल्पितः ।
 रूपशीलादयश्चात्मभोगा भोग्यस्वरूपकाः ॥ ४९ ॥
 ज्ञस्य नास्त्येव संसारो यद्ब्रह्मज्ञस्य कर्मिणः ।
 जानतो नैव भीर्यद्वद्ब्रह्मसर्पमजानतः ॥ ५० ॥
 सैन्धवस्य घनो यद्ब्रह्मजलयोगाज्जलं भवेत् ।
 स्वात्मयोगात्तथा बुद्धिरात्मैव ब्रह्मवेदिनः ॥ ५१ ॥
 तोयाश्रयेषु सर्वेषु भानुरेकोऽप्यनेकवत् ।
 एकोऽप्यात्मा तथा भाति सर्वक्षेत्रेष्वनेकवत् ॥ ५२ ॥
 भानोरन्य इवाभाति जलभानुर्जले यथा ।
 आत्मनोऽन्य इवाभासो भाति बुद्धौ तथात्मनः ॥ ५३ ॥
 बिम्बं विना यथा नीरे प्रतिबिम्बो भवेत्कथम् ।
 विनात्मानं तथा बुद्धौ चिदाभासो भवेत्कथम् ॥ ५४ ॥
 प्रतिबिम्बचलत्वाद्या यथा बिम्बस्य कर्हिचित् ।
 न भवेयुस्तथाभासकर्तृत्वाद्यास्तु नात्मनः ॥ ५५ ॥
 जले शैत्यादिकं यद्ब्रह्मजलभानुं न संस्पृशेत् ।
 बुद्धेः कर्मादिकं तद्ब्रह्मचिदाभासं न संस्पृशेत् ॥ ५६ ॥
 बुद्धेः कर्तृत्वभोक्तृत्वदुःखित्वाद्यैस्तु संयुतः ।
 चिदाभासो विकारीय शरावस्थाम्बुभानुवत् ॥ ५७ ॥
 शरावस्थोदके नष्टे तत्स्थो भानुर्विनष्टवत् ।
 बुद्धेर्लये तथा सुप्तौ नष्टवत्प्रतिभात्ययम् ॥ ५८ ॥
 जलस्थार्कं जलं चोर्मिं भासयन्भाति भास्करः ।

आत्माभासं धियं बुद्धेः कर्तृत्वादीनयं तथा ॥ ५९ ॥
 मेघावभासको भानुर्मेघच्छन्नोऽवभासते।
 मोहावभासकस्तद्वन्मोहच्छन्नो विभात्ययम् ॥ ६० ॥
 भास्यं मेघादिकं भानुर्भासयन्प्रतिभासते।
 तथा स्थूलादिकं भास्यं भासयन्प्रतिभात्ययम् ॥ ६१ ॥
 सर्वप्रकाशको भानुः प्रकाशयेन्नैव दूष्यते।
 सर्वप्रकाशको ह्यात्मा सर्वैस्तद्वन्न दूष्यते ॥ ६२ ॥
 मुकुरस्थं मुखं यद्वन्मुखवत्प्रथते मृषा।
 बुद्धिस्थाभासकस्तद्वदात्मवत्प्रथते मृषा ॥ ६३ ॥
 मुकुरस्थस्य नाशेन मुखनाशो भवेत्कथम्।
 बुद्धिस्थाभासनाशेन नाशो नैवात्मनः क्वचित् ॥ ६४ ॥
 ताम्रकल्पितदेवादिस्ताम्रादन्य इव स्फुरेत।
 प्रतिभास्यादिरूपेण तथात्मोत्थमिदं जगत् ॥ ६५ ॥
 ईशजीवात्मवद्भाति यथैकमपि ताम्रकम्।
 एकोऽप्यात्मा तथैवायमीशजीवादिवन्मृषा ॥ ६६ ॥
 यथेश्वरादिनाशेन ताम्रनाशो न विद्यते।
 तथेश्वरादिनाशेन नाशो नैवात्मनः सदा ॥ ६७ ॥
 अध्यस्तो रज्जुसर्पोऽयं सत्यवद्रज्जुसत्तया।
 तथा जगदिदं भाति सत्यवत्स्वात्मसत्तया ॥ ६८ ॥
 अध्यस्ताहेरभावेन रज्जुरेवावशिष्यते।
 तथा जगदभावेन सदात्मैवावशिष्यते ॥ ६९ ॥
 स्फटिके रक्तता यद्बहुपाधेर्नीलताम्बरे।
 यथा जगदिदं भाति तथा सत्यमिवाद्द्वये ॥ ७० ॥
 स्फटिके रक्तता मिथ्या मृषा खे नीलता यथा।
 तथा जगदिदं मिथ्या एकस्मिन्नद्द्वये मयि ॥ ७१ ॥
 जीवेश्वरादिभावेन भेदं पश्यति मूढधीः।
 निर्भेदे निर्विशेषेऽस्मिन्कथं भेदो भवेद्बुधम् ॥ ७२ ॥
 लिङ्गस्य धारणादेव शिवोऽयं जीवतां ब्रजेत्।
 लिङ्गनाशे शिवस्यास्य जीवतावेशता कुतः ॥ ७३ ॥
 शिव एव सदा जीवो जीव एव सदा शिवः।

वेत्त्यैक्यमनयोर्यस्तु स आत्मज्ञो न चेतः ॥ ७४ ॥
क्षीरयोगाद्यथा नीरं क्षीरवदृश्यते मृषा।
आत्मयोगादनात्मायमात्मवदृश्यते तथा ॥ ७५ ॥
नीरात्क्षीरं पृथक्कृत्य हंसो भवति नान्यथा।
स्थूलादेः स्वं पृथक्कृत्य मुक्तो भवति नान्यथा ॥ ७६ ॥
क्षीरनीरविवेकज्ञो हंस एव न चेतः।
आत्मानत्मविवेकज्ञो यतिरेव न चेतः ॥ ७७ ॥
अध्यस्तचोरजः स्थाणोर्विकारः स्यान्न हि क्वचित्।
नात्मनो निर्विकारस्य विकारो विश्वजस्तथा ॥ ७८ ॥
ज्ञाते स्थाणौ कुतश्चोरश्चोराभावे भयं कुतः।
ज्ञाते स्वस्मिन्कुतो विश्वं विश्वाभावे कुतोऽखिलम् ॥ ७९ ॥
गुणवृत्तित्रयं भाति परस्परविलक्षणम्।
सत्यात्मलक्षणे यस्मिन्स एवाहं निरंशकः ॥ ८० ॥
देहत्रयमिदं भाति यस्मिन्ब्रह्मणि सत्यवत्।
तदेवाहं परं ब्रह्म देहत्रयविलक्षणः ॥ ८१ ॥
जाग्रदादित्रयं यस्मिन्प्रत्यगात्मनि सत्यवत्।
स एवाहं परं ब्रह्म जाग्रदादिविलक्षणः ॥ ८२ ॥
विश्वादिक्त्रयं यस्मिन्परमात्मनि सत्यवत्।
स एव परमात्माहं विश्वादिक्विलक्षणः ॥ ८३ ॥
विराडादित्रयं भाति यस्मिन्साक्षिणि सत्यवत्।
स एव सच्चिदानन्दलक्षणोऽहं स्वयंप्रभः ॥ ८४ ॥
इति श्रीमत्परमहंसपरिव्राजकाचार्यस्य
श्रीगोविन्दभगवत्पूज्यपादशिष्यस्य
श्रीमच्छंकरभगवतः कृतौ
अद्वैतानुभूतिः सम्पूर्णा ॥

Please help to maintain respect for volunteer spirit.

.. advaitanubhuti ..
was typeset on July 25, 2016

Please send corrections to sanskrit@cheerful.com

